



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 11-08-2024

സമയം 12.30 PM

പ്രധാന വാർത്തകൾ

- വയനാട്ടിലെ മുണ്ടക്കൈ, ചുരൽമല ഉരുൾപൊട്ടൽ ദുരന്തബാധിത പ്രദേശങ്ങളിൽ ജനകീയ തെരച്ചിൽ തുടരുന്നു.
- അത്യുൽപ്പാദന ശേഷിയുള്ളതും കാലാവസ്ഥാ മാറ്റത്തെ അതിജീവിക്കുന്നതുമായ 109 കാർഷിക വിളയിനങ്ങൾ പ്രധാനമന്ത്രി നരേന്ദ്ര മോദി ഇന്ന് പുറത്തിറക്കും.
- മുൻമന്ത്രിയും മുസ്ലിം ലീഗ് നേതാവുമായ കുട്ടി അഹമ്മദ് കുട്ടി അന്തരിച്ചു.
- നിറപുത്തരി പുജക്കായി ശബരിമല ക്ഷേത്ര നട വൈകിട്ട് തുറക്കും.
- പാരിസ് ഒളിമ്പിക്സിന് ഇന്ന് കൊടിയിറക്കം.

വാർത്തകൾ വിശദമായി

വയനാട്ടിലെ മുണ്ടക്കൈ, ചുരൽമല ഉരുൾപൊട്ടൽ ദുരന്തബാധിത പ്രദേശങ്ങളിൽ ജനകീയ തെരച്ചിൽ തുടരുന്നു. രാവിലെ എട്ടിന് ആരംഭിച്ച തിരച്ചിലിൽ രണ്ടായിരത്തിലധികം പേരാണ് പങ്കെടുക്കുന്നത്. ആറ് സോണുകൾ കേന്ദ്രീകരിച്ചാണ് തെരച്ചിൽ നടത്തുന്നത്.

കൂടുതൽ വിവരങ്ങളുമായി ആകാശവാണി ജില്ലാ പ്രതിനിധി അരുൺ വിൻസെന്റ്.

.....(വോയ്സ്).....



വയനാട് ജില്ലയിൽ 15 ദുരിതാശ്വാസ ക്യാമ്പുകളിലായി 604 കുടുംബങ്ങൾ കഴിയുന്നുണ്ട്. 685 പുരുഷൻമാരും 672 സ്ത്രീകളും 441 കുട്ടികളും ഉൾപ്പെടെ 1,798 പേരാണ് ക്യാമ്പുകളിൽ താമസിക്കുന്നത്. മുണ്ടക്കൈ, ചുരൽമല ഉരുൾപൊട്ടൽ ദുരന്തത്തിന്റെ ഭാഗമായി 14 ക്യാമ്പുകളും കാലവർഷക്കെടുതിയുടെ ഭാഗമായി കടച്ചിക്കുന്ന് തേൻ സംഭരണ കേന്ദ്രത്തിൽ ആരംഭിച്ച ഒരു ക്യാമ്പുമാണ് നിലവിൽ ജില്ലയിലുള്ളത്.



വയനാട് ഉരുൾപൊട്ടൽ ദുരന്തത്തിന്റെ പതിനഞ്ചാം ദിവസമായ മറ്റന്നാൾ നിലാതീരത്ത് മരിച്ചവരുടെ മോക്ഷത്തിനായി മരണാനന്തര കർമ്മങ്ങൾ നടത്തുമെന്ന് ഐവർമം സർവീസ് ഉടമ പി.വി. കൃഷ്ണപ്രസാദ് വാര്യർ അറിയിച്ചു. മോക്ഷ പ്രാപ്തിക്കായി പ്രാർഥനയും ഉണ്ടാവും. ബുധനാഴ്ച തിരുവിലാമല ഐവർമം ശ്രീകൃഷ്ണ ക്ഷേത്രത്തിൽ വെച്ച് അന്നദാനവും നടക്കും.



കർണാടകയിലെ കൊപ്പൽ ജില്ലയിൽ തുംഗഭദ്ര അണക്കെട്ടിന്റെ ഗേറ്റ് തകർന്നു. 19-ാമത്തെ ഷട്ടറിന്റെ ചങ്ങലയാണ് ഇന്നലെ അർദ്ധരാത്രി പൊട്ടിയത്. ഇതിനെത്തുടർന്ന് അണക്കെട്ടിന്റെ സുരക്ഷ ഉറപ്പുവരുത്തുന്നതിനായി 33 ഗേറ്റുകളും തുറന്നുവിട്ടിട്ടുണ്ട്. ഡാമിൽ നിന്ന് 60,000 മില്യൺ ക്യൂബിക് അടി വെള്ളം ഒഴുക്കിവിട്ടാൽ മാത്രമേ അറ്റകുറ്റപ്പണികൾ സാധ്യമാകൂ എന്ന് അധികൃതർ അറിയിച്ചു.

കൊപ്പൽ, വിജയനഗര, ബെല്ലാരി, റായിച്ചൂർ ജില്ലകളിൽ അതീവ ജാഗ്രാ നിർദ്ദേശം നൽകിയിട്ടുണ്ട്. 70 വർഷത്തിനിടെ ഇതാദ്യമായാണ് അണക്കെട്ടിൽ ഇത്തരമൊരു അപകടം സംഭവിക്കുന്നത്.



അത്യുൽപ്പാദന ശേഷിയുള്ളതും കാലാവസ്ഥാ മാറ്റത്തെ അതിജീവിക്കുന്നതുമായ 109 കാർഷിക വിളയിനങ്ങൾ പ്രധാനമന്ത്രി നരേന്ദ്ര മോദി ഇന്ന് ന്യൂഡൽഹിയിൽ പുറത്തിറക്കും. 34 വയൽ വിളകളും, 27 പഴം-പച്ചക്കറി വിളകളും ഉൾപ്പെടെ വ്യത്യസ്ത ഇനങ്ങളാണ് പുറത്തിറക്കുന്നതെന്ന് പ്രധാനമന്ത്രിയുടെ ഓഫീസ് അറിയിച്ചു.

പയർവർഗ്ഗങ്ങൾ, കരിമ്പ്, പരുത്തി, നാരുകൾ, എന്നിവയുൾപ്പെടെ വിവിധ ധാന്യങ്ങളുടെ വിത്തുകളാണ് പുറത്തിറക്കുക. ചടങ്ങിൽ കർഷകരുമായും ശാസ്ത്രജ്ഞരുമായും പ്രധാനമന്ത്രി സംവദിക്കും.



രാജ്യത്ത് ഡയമണ്ട് ഇംപ്രസ്സ് ലൈസൻസ് അവതരിപ്പിക്കുമെന്ന് കേന്ദ്ര മന്ത്രി പി.യുഷ് ഹോയൽ പറഞ്ഞു. മുംബൈയിൽ ജെം ആൻഡ് ജ്വല്ലറി എക്സ്പോർട്ട് പ്രൊമോഷൻ കൗൺസിൽ സംഘടിപ്പിക്കുന്ന 40-ാമത് ഇന്ത്യ ഇന്റർനാഷണൽ ജ്വല്ലറി ഷോയിൽ സംസാരിക്കുകയായിരുന്നു അദ്ദേഹം.



മുൻ വിദേശകാര്യ മന്ത്രിയും കോൺഗ്രസ് നേതാവുമായ കെ. നദ്വർ സിംഗ് ഡൽഹിയിൽ അന്തരിച്ചു. അദ്ദേഹത്തിന് 93 വയസ്സായിരുന്നു. ഗുരുഗ്രാമിലെ മേദാന്ത ആശുപത്രിയിൽ കഴിഞ്ഞ രണ്ടാഴ്ചയായി ചികിത്സയിലായിരുന്നു അദ്ദേഹം.

ആദ്യ UPA ഗവൺമെന്റിൽ വിദേശകാര്യ മന്ത്രിയായിരുന്നു. പാക്കിസ്ഥാനിൽ ഇന്ത്യൻ സ്ഥാനപതിയായും അദ്ദേഹം സേവനമനുഷ്ഠിച്ചിട്ടുണ്ട്. 1984-ൽ രാജ്യം പത്മഭൂഷൺ നൽകി ആദരിച്ചു.

നദ്വർ സിങ്ങിന്റെ വിധോഗത്തിൽ പ്രധാനമന്ത്രി നരേന്ദ്ര മോദി അനുശോചിച്ചു. നയതന്ത്ര ലോകത്തിനും വിദേശ നയത്തിനും അദ്ദേഹം നൽകിയ സംഭാവനകൾ സമ്പന്നമായിരുന്നുവെന്ന് പ്രധാനമന്ത്രി അനുസ്മരിച്ചു.



മുൻമന്ത്രിയും മുസ്ലിം ലീഗ് നേതാവുമായ കുട്ടി അഹമ്മദ് കുട്ടി മലപ്പുറം താനൂരിൽ അന്തരിച്ചു. അദ്ദേഹത്തിന് 70 വയസ്സായിരുന്നു. 2004 ലെ ഉമ്മൻ ചാണ്ടി മന്ത്രിസഭയിൽ തദ്ദേശ ഭരണ വകുപ്പ് മന്ത്രിയായിരുന്നു അദ്ദേഹം. 1992 ലെ ഉപതെരഞ്ഞെടുപ്പിൽ താനൂരിൽ നിന്നും 1996ലും 2001 ലും തിരുരങ്ങാടിയിൽ നിന്നുമാണ് അദ്ദേഹം എം.എൽ.എ ആയി തിരഞ്ഞെടുക്കപ്പെട്ടത്.

മുസ്ലിം ലീഗ് സംസ്ഥാന എക്സിക്യൂട്ടീവ് അംഗമായ അദ്ദേഹം മുൻ സംസ്ഥാന വൈസ് പ്രസിഡണ്ടായിരുന്നു. താനൂർ പഞ്ചായത്ത് പ്രസിഡണ്ട്, മലപ്പുറം ജില്ലാപഞ്ചായത്ത് വൈസ് പ്രസിഡന്റ് എന്നീ

നിലകളിൽ പ്രവർത്തിച്ചിരുന്നു. തിരുർ MSM പോളിടെക്നിക് ഗവേർണിങ് ബോഡി ചെയർമാനുമായിരുന്നു അദ്ദേഹം.



സംസ്ഥാനത്ത് ഇന്നും നാളെയും ശക്തമായ മഴയ്ക്ക് സാധ്യതയെന്ന് കേന്ദ്ര കാലാവസ്ഥാ വകുപ്പ് അറിയിച്ചു. പാലക്കാട്, മലപ്പുറം ജില്ലകളിൽ ഇന്ന് ഓറഞ്ച് ജാഗ്രതയാണ്. ഇടുക്കി, കോഴിക്കോട്, വയനാട് ജില്ലകളിൽ മഞ്ഞ ജാഗ്രതാ നിർദ്ദേശവും നൽകി. തെക്കൻ കേരള-ലക്ഷദ്വീപ് തീരങ്ങളിൽ മറ്റന്നാൾ വരെ മത്സ്യബന്ധനത്തിന് പോകരുതെന്നും മുന്നറിയിപ്പുണ്ട്.



മന്ത്രി M.B രാജേഷിന്റെ നേതൃത്വത്തിൽ നടത്തുന്ന ജില്ലാതല തദ്ദേശ അദാലത്തിന് ഈ മാസം 16 ന് തുടക്കമാകും. എറണാകുളത്താണ് ആദ്യ അദാലത്ത്.- വയനാട് ഉരുൾപൊട്ടലിനെ തുടർന്നാണ് അദാലത്ത് തീയതി പുതുക്കി നിശ്ചയിച്ചത്. അടുത്ത മാസം രണ്ടിന് കണ്ണൂർ, മൂന്നിന് കാസർഗോഡ്, അഞ്ചിന് മലപ്പുറം, ആറിന് കോഴിക്കോട്, ഏഴിന് കോഴിക്കോട് കോർപ്പറേഷൻ എന്നിങ്ങനെയാണ് അദാലത്തുകൾ നടത്തുക. വയനാട്ടിലെ തീയതി പിന്നീട് നിശ്ചയിക്കും.



സപ്ലൈകോയുടെ അമ്പതാം വാർഷികത്തോട് അനുബന്ധിച്ച് ഓഫറുകളും വിലക്കുറവുകളും നൽകുന്ന ഫിഫ്റ്റി-50, സപ്ലൈകോ ഹാപ്പി അവേഴ്സ് പദ്ധതികൾ മറ്റന്നാൾ അവസാനിക്കും. കഴിഞ്ഞ മാസം 25 നാണ് 50 ദിവസത്തെ പദ്ധതികൾ ആരംഭിച്ചത്.

സപ്ലൈകോ സൂപ്പർമാർക്കറ്റ്, ഹൈപ്പർമാർക്കറ്റ്, പീപ്പിൾസ് ബസാർ എന്നിവിടങ്ങളിൽ നിന്ന് ഉച്ചയ്ക്ക് രണ്ടു മുതൽ മൂന്നു വരെ സബ്സിഡി ഇല്ലാത്ത സാധനങ്ങൾ വാങ്ങുന്ന ഉപഭോക്താക്കൾക്ക് ബിൽ തുകയിൽ നിന്നും 10% കുറവ് നൽകുന്ന പദ്ധതിയാണ് ഹാപ്പി അവേഴ്സ് .



നിറപുത്തരി പൂജക്കായി ശബരിമല ക്ഷേത്രം വൈകിട്ട് തുറക്കും. സന്നിധാനത്ത് നാളെ പുലർച്ചെ അഞ്ചുമുക്കാലിനും ആറരയ്ക്കുമിടയിലാണ് നിറപുത്തരി പൂജകൾ നടക്കുക.

ആകാശവാണി പത്തനംതിട്ട ജില്ലാപ്രതിനിധി ശ്രീജി എസ് ശ്രീധർ തയ്യാറാക്കിയ റിപ്പോർട്ട്....

.....(വോയ്സ്).....



രണ്ടാഴ്ചയായി കായിക ലോകത്തെ ഉത്സവ തിമിർപ്പിലാക്കിയ പാരിസ് ഒളിമ്പിക്സിന് ഇന്ന് കൊടിയിറക്കം. സമാപന ചടങ്ങ് ഇന്ത്യൻ സമയം രാത്രി പന്ത്രണ്ടരയോടെ സ്റ്റേഡിയം ദ പ്രൊഫസർ സ്റ്റേഡിയത്തിൽ ആരംഭിക്കും.

ഹോക്കിയിൽ വെങ്കലം നേടിയ മലയാളി താരം P.R. ശ്രീജേഷും ഇരു വെങ്കലം നേടിയ ഷൂട്ടിങ് താരം മനു ഭാക്കറും സമാപന മാർച്ച്-പാസ്സിൽ ഇന്ത്യൻ പതാക വഹിക്കും. സമാപന ചടങ്ങിനൊടുവിൽ അടുത്ത ഒളിമ്പിക്സിന് വേദിയാകുന്ന ലോസ് ഏഞ്ചൽസ് മേയർ, പാരിസ് മേയറിൽ നിന്ന് ഒളിമ്പിക്സ് പതാക ഏറ്റുവാങ്ങും.



ഇന്ത്യയുടെ ആദ്യ വ്യക്തിഗത ഒളിമ്പിക് സ്വർണ്ണ മെഡൽ ജേതാവ് അഭിനവ് ബിന്ദ്രയ്ക്ക് അന്താരാഷ്ട്ര ഒളിമ്പിക് കമ്മിറ്റി, ഒളിമ്പിക് ഓർഡർ പാരിസിൽ സമ്മാനിച്ചു. ഒളിമ്പിക്സിൽ നൽകുന്ന സംഭാവനകളെ മുൻനിർത്തി IOC നൽകുന്ന ഏറ്റവും ഉയർന്ന ബഹുമതിയാണ് ഒളിമ്പിക് ഓർഡർ.



ഒളിമ്പിക്സിൽ വെങ്കല മെഡൽ സ്വന്തമാക്കിയ ഇന്ത്യൻ ഗുസ്തി താരം അമൻ ഷെരാവത്തിനെ പ്രധാനമന്ത്രി നരേന്ദ്രമോദി ടെലഫോണിൽ വിളിച്ച് അഭിനന്ദിച്ചു. ഷെരാവത്തിന്റെ അർപ്പണബോധവും സ്ഥിരോത്സാഹവും വ്യക്തമാണെന്ന് അദ്ദേഹം എക്സ് പോസ്റ്റിൽ കുറിച്ചു. അദ്ദേഹത്തിന്റെ നേട്ടം രാജ്യം മുഴുവൻ ആഘോഷിക്കുകയാണെന്നും നരേന്ദ്രമോദി പറഞ്ഞു.



ഒളിമ്പിക്സ് ഗുസ്തിയിൽ നിന്ന് അയോഗ്യ ആക്കിയതിനെതിരെ ഇന്ത്യൻ താരം വിനേഷ് ഫോഗട്ട് സമർപ്പിച്ച അപ്പീൽ ഹർജിയിലെ വിധി പ്രഖ്യാപനം അന്താരാഷ്ട്ര കായിക തർക്ക പരിഹാര കോടതി മറ്റനാളേക്ക് മാറ്റി. ഇതുസംബന്ധിച്ച അന്തിമ തീരുമാനം അറിയിക്കുന്നതിന് ആർബിട്രർ ഡോ.അന്നാബെൽ ബെനെറ്റിന്

ചൊവ്വാഴ്ച രാത്രി 9.30 വരെ സമയം അനുവദിച്ചു. ഫൈനലിന് മുമ്പ് ഭാരപരിശോധനയിൽ നിശ്ചയിച്ചതിനേക്കാൾ കൂടുതൽ ഭാരം അനുഭവപ്പെട്ടതിനെത്തുടർന്നാണ് വിനേഷിനെ മത്സരത്തിൽ നിന്ന് വിലക്കിയത്. വെള്ളിമെഡലിന് അർഹതയുണ്ടെന്ന് കാണിച്ചാണ് വിനേഷ് കോടതിയിൽ അപ്പീൽ നൽകിയത്.

പതിനാറാമത് ദേശീയ കളരിപ്പയറ്റ് ചാമ്പ്യൻഷിപ്പ് ഇന്ന് തിരുവനന്തപുരത്ത് സമാപിക്കും. വൈകിട്ട് 6.30 ന് കാര്യവട്ടം LNCPE യിൽ നടക്കുന്ന സമാപന ചടങ്ങ് തിരുവനന്തപുരം റൂറൽ എസ് പി കിരൺ നായർ ഉദ്ഘാടനം ചെയ്യും. ദേശീയ കളരിപ്പയറ്റ് ഫെഡറേഷന്റെ ആഭിമുഖ്യത്തിൽ സംഘടിപ്പിക്കുന്ന ചാമ്പ്യൻഷിപ്പിൽ 850 ലേറെ താരങ്ങളാണ് മത്സരിക്കുന്നത്.

ഏഴാമത് ഹീറോസ് ഇന്റർനാഷണൽ തായ്ക്വോണ്ടോ ചാമ്പ്യൻഷിപ്പിന് ബാങ്കോക്കിൽ തുടക്കമായി. സഞ്ജയ് സുബ്ബു, അനിത സുബ്ബു, ജിതേന്ദ്ര ലിംബു എന്നിവരാണ് ഇന്ത്യയെ പ്രതിനിധീകരിക്കുന്നത്.

आकाशवाणी